



**QORTI TAL-MAGISTRATI (GĦAWDEX)
BĦALA QORTI TA' ĠUDIKATURA KRIMINALI**

**Maġistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit**

SENTENZA

Mogħtija illum, sitta u għoxrin (26) ta' Marzu 2024

Kumpilazzjoni Numru 46/2022 JPG

Il-Pulizija

(Supretendent Bernard Charles Spiteri)

Vs

Alexander Angileri

Il-Qorti,

Rat l-akkużi migjuba kontra **Alexander Angileri**, iben Mario u Catherine nee Chircop, imwieled Pieta' Malta fit-tlieta (3) ta' Marzu 1987 u residenti għewwa "Redentur", Triq San Ġwann, Nadur, Għawdex jew 159, Calathea, Triq Dun Karm, Iklin, detentur tal-karta tal-identita numru 144887(M) fejn huwa gie akkużat talli nhar it-tmienja u għoxrin (28) ta' Awissu 2022 f'xi hin bejn l-għaxra ta' filgħodu (10.00hrs) u s-sagħtejn u

nofs ta' wara nofsinhar (14.30hrs) waqt li kien qiegħed fuq il-Catamaran ta' Gozo Fast Ferries bejn Għawdex u Malta u/jew fil-vicinanzi:

(1) ikkommetta serq ta' ħwejjeġ u/jew oġġetti oħra li l-valur tagħhom jaqbez aktar minn mitejn u tnejn u tletin ewro u erbgħa u disgħin ċenteżmu (€ 232.94) iżda hu anqas minn elfejn tlett mija u disgħa u għoxrin ewro u sebgħa u tletin ċenteżmu (€ 2,329.37) liema serq huwa kwalifikat bil-valur u dan għad-dannu ta' Miguel Vella u/jew persuni oħra, bi ksur tal-artikoli 261 u 267 tal-Kap. 9;

(2) u aktar talli rrenda ruħu riċediv b'diversi sentenzi mill-Qorti tal-Maġistrati li huma definittivi u li ma jistgħux jiġu mibdula jew imħassra u dan ai termini tal-artikoli 49, 50 u 289 tal-Kapitolu 9.

Rat illi l-atti odjerni ġew assenjati lil din il-Qorti kif preseduta nhar is-dsatax (19) ta' Frar 2024 tramite l-Assenjazzjoni ta' Kawzi u Doveri maħruġa ai termini tal-Artikolu 11(3) tal-Kap. 12 tal-Liġijiet ta' Malta u l-Artikolu 520 tal-Kap. 9 tal-Liġijiet ta' Malta;

Rat il-kunsens tal-Avukat Ġenerali sabiex dan il-każ jiġi trattat u deciż bi proċedura sommarja¹ u semgħet lill-imputat iwieġeb li huwa ma kellux oġġezzjoni biex il-każ tiegħu jiġi trattat u deciż bi proċedura sommarja;²

¹ Fol. 36 tal-proċess.

² Fol. 37 tal-proċess.

Rat id-dokumenti kollha esebiti;

Rat li fis-seduta tat-tlethax (13) ta' Marzu 2024 l-imputat rreġistra ammissjoni għall-akkużi dedotti kontra tiegħu. Dan meta kien qiegħed isirli l-eżami a tenur tal-artikoli 370(4), 390(1) u 390(2) tal-Kapitolu 9 tal-Liġijiet ta' Malta.³ Fid-dawl ta' din l-ammissjoni l-Qorti wissietu b'mod l-aktar solenni fuq il-konsegwenzi legali ta' tali ammissjoni u tat żmien xieraq lill-istess imputat sabiex jerga' jikkunsidra mill-ġdid l-ammissjoni tiegħu;

Semgħet lill-imputat jikkonferma l-ammissjoni tiegħu;

Semgħet lill-Prosekuzzjoni u lid-Difiza jittrattaw fuq il-piena;

Ikkunsidrat;

Illi l-akkużi odjerni jirrigwardaw serqa ta' sitt (6) biċċiet ħwejjeg tad-ditta minn basket li kien hemm fuq il-catamaran li jaqsam bejn Għawdex u Malta. Mill-filmati tal-cameras tas-sigurta li kienu jinsabu fuq l-istess catamaran, l-imputat deher jieħu dawn il-ħwejjeg li kienu jinsabu f'basket. L-imputat wkoll ammetta li huwa kien ħa dawn il-ħwejjeg fl-istqarrija li huwa ta lill-Pulizija, liema stqarrija huwa irrilaxxaha wara li kien mogħti d-drittijiet legali kollha tiegħu.⁴

³ Fol. 37 tal-proċess.

⁴ Fol. 39 u 40 tal-proċess.

Quddiem din il-Qorti, l-imputat ammetta wkoll l-akkużi dedotti fil-konfront tiegħu. In vista tal-ammissjoni volontarja u inkondizzjonata tiegħu, il-Qorti m'għandhiex triq oħra għajr li issibu ħati ta' dawn l-akkużi miġjuba fil-konfront tiegħu.

- **Il-Piena**

Għar-rigward il-piena, il-Qorti semgħet is-sottomissjonijiet tal-Prosekuzzjoni u d-Difiża. Irrizulta li l-imputat għandu problema akuta ta' droga u qed jagħmel tentattivi sabiex huwa jiġi ammess għall-programm residenzjali fi sforz sabiex joħroġ mill-vizzju. Dan kollu ma jiskuzax l-azzjonijiet tiegħu. Jidher mill-fedina penali tiegħu li huwa xilef difru mal-ġustizzja diversi drabi u kellu każijiet oħra ta' serq.⁵

Min-naħa l-oħra, il-Qorti tqis li billi l-imputat jingħata piena karċerarja effettiva jew inkella multa għar-reati li huwa wettaq b'daqshekk mhux se jkollu għajna biex huwa joħroġ miċ-ċirku vizzjuż li huwa spiċċa fih u l-probabbilita hi li jerga' jispiċċa jixlef difru mal-ġustizzja.

Fis-sottomissjonijiet finali dwar il-piena, il-Prosekuzzjoni u d-Difiża issuġġerew sabiex fid-dawl taċ-ċirkostanzi li fihom jinsab l-imputat jkun hemm ordni ta' *probation* flimkien ma' ordni ta' *trattament*. Dan sabiex anke l-imputat jingħata l-għajna kollha possibbli fi sforz sabiex

⁵ Ara fedina penali minn fol. 28 sa fol. 35 tal-proċess.

jirrifirma ruħu. Għalkemm il-Qorti mhijiex marbuta mas-sottomissjonijiet magħmula mill-partijiet, il-piena suggerita hija waħda li hija legalment proponibbli u li taqa' fil-parametri kemm tal-Kap. 9 kif wkoll tal-Kap. 446 tal-Liġijiet ta' Malta. Il-Qorti hija wkoll propensa li tagħti dan iċ-ċans lill-imputat bit-tama li huwa jirrifirma ruħu u jevita konsegwenzi aktar gravi.

- **Decide**

Għaldaqstant għal dawn il-motivi il-Qorti wara li rat l-artikoli 261, 267, 49, 50 u 289 tal-Kap. 9 tal-Liġijiet ta' Malta, fuq ammissjoni tiegħu stess, qiegħda issib lil Alexander Angileri ħati tal-akkużi kollha dedotti fil-konfront tiegħu.

In kwantu għall-piena li għanda tigi inflitta fiċ-ċirkostanzi kollha tal-każ kif elaborat aktar 'l fuq f'din is-sentenza, il-Qorti hija tal-fehma li jeżistu ċ-ċirkustanzi meħtieġa u msemmija fl-artikolu 7(1) tal-Kap. 446 tal-Liġijiet ta' Malta sabiex il-ħati jitqiegħed taħt ordni ta' *probation*.

Għalhekk il-Qorti qiegħda tpoġġi lill-ħati Alexander Angileri taħt Ordni ta' *Probation* għal **perijodu ta' tliet snin** mil-lum b'dan li għal dan l-iskop qiegħda tordna li l-istess Alexander Angileri jitqiegħed taħt is-sorveljanza ta' Uffiċjal tal-*Probation* indikat lilu mid-Direttur tas-Servizzi tal-*Probation u Parole*, liema ordnijiet huma soġġetti għall-

kundizzjonijiet elenkati fid-digriet mogħti lllum stess u anness ma' din is-sentenza u li jiffirma parti integrali minnha.

A tenur tal-Artikolu 7(7) tal-Kapitolu 446 tal-Ligijiet ta' Malta, il-Qorti fissret lil Alexander Angileri bi kliem ċar u li jinftiehem, l-effetti tal-ordni ta' *probation* kif ukoll tal-kondizzjonijiet kollha elenkati fid-digriet anness ma' din is-sentenza u li f'każ li jonqos milli jikkonforma ruħu ma' dawk l-ordnijiet u dawk il-kondizzjonijiet u/jew f'każ li jagħmel reat ieħor tul it-terminu tal-ordni ta' *probation*, tista' tingħata sentenza għar-reati li tagħhom instab ħati b'din is-sentenza, nonche l-konsegwenzi li jistgħu jiġu sofferti f'każ ta' nuqqas ta' adeżjoni mat-termini tal-ordni hawn fuq imsemmi. Il-ħati iddikjara li jaqbel ma' tali ordni.

Ai termini tal-Artikolu 7(8) tal-Kapitolu 446 tal-Ligijiet ta' Malta, il-Qorti tordna li kopja ta' din is-sentenza u tal-ordni ta' *probation* bid-digriet tal-lum stess għandhom jiġu trasmessi minnufih lid-Direttur tas-Servizzi ta' *Probation u Parole* sabiex jassenja Uffiċjal tal-*Probation* biex ikun responsabbli għas-sorveljanza ta' Alexander Angilleri.

L-Uffiċjal tal-*Probation* assenjat għandu jirrapporta bil-miktub lill-Qorti kompetenti bil-progress tal-ħati **kull sitt (6) xhur**.

Inoltre peress li l-Qorti tqis li f'dan il-każ hemm lok li jiġi maħruġ Ordni ta' *Trattament fil-konfront* tal-ħati u li permezz tiegħu huwa jkun jista'

jigi mgħejjun jegħleb id-diffikultajiet relatati mal-vizzju tad-droga, il-Qorti wara li rat l-Artikolu 412D tal-Kodiċi Kriminali qiegħda tqiegħed lill-ħati taħt Ordni ta' Trattament **għal perijodu ta' tlett snin** mil-lum u dan skont il-kondizzjonijiet li jinsabu fid-digriet anness ma' din is-sentenza, liema digriet għandu jitqies li jagħmel parti integrali ma' din is-sentenza.

Il-Qorti qiegħda tiddikjara li għamlet din l-ordni ta' trattament wara li hija spjegat lill-ħati bi kliem ċar u li jinftiehem il-konsegwenzi li jitnisslu minn ordni ta' trattament kif ukoll ir-responsabbilita tiegħu naxxenti mill-istess kif ukoll il-konsegwenzi li jitnisslu f'każ li huwa ma joqgħodx għall-kondizzjonijiet imsemmija fl-ordni ta' trattament.

(ft.) Dr. Jean Paul Grech
Magistrat

(ft.) Diane Farrugia
Deputat Registratur

Vera Kopja
Għar-Registratur